



জনসংযোগ, অসম
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ
প্ৰেছ বাৰ্তা

নং : ১০৪/২০২১

পঞ্চায়ত আৰু গ্ৰামোন্নয়ন বিভাগে আয়োজন কৰা মহিলা সমাৰোহ-২০২১ ত 'বিস্তাৰিত কনকলতা মহিলা সৱলীকৰণ যোজনা', 'জীৱিকা সখী এক্সপ্ৰেছ', 'আইদেউ সন্দিকৈ মহিলা সন্মান আঁচনি', 'মুখ্যমন্ত্ৰীৰ দিব্যাংগজন আত্মনিৰ্ভৰ আঁচনি'ৰ শুভাৰম্ভ কৰিলে মুখ্যমন্ত্ৰীয়ে

আদৰ্শ সমাজ প্ৰতিষ্ঠা কৰিব লাগিলে নাৰী সমাজক সকলো দিশতে আগুৱাই নিব লাগিব : মুখ্যমন্ত্ৰী

মহিলা সমাজক কঠোৰ পৰিশ্ৰমৰ জৰিয়তে বিকাশৰ গতি আৰু অধিক ত্বৰান্বিত
কৰিবলৈ মুখ্যমন্ত্ৰীৰ আহ্বান

দিছপুৰ, ১১ ফেব্ৰুৱাৰী : 'নাৰী শক্তি শ্ৰেষ্ঠ শক্তি। বিশ্বৰ বুকুত এখন মহান সমাজ তথা ৰাষ্ট্ৰ নিৰ্মাণ কৰিব লাগিলে নাৰীক মৰ্যাদা আৰু অগ্ৰাধিকাৰ প্ৰদান কৰিব লাগিব। আৰ্থ-সামাজিক ৰূপান্তৰ সাধন কৰিব লাগিলে নাৰীক শিক্ষা আৰু অৰ্থনৈতিকভাৱে শক্তিশালী কৰি তুলিব লাগিব। আমাৰ ৰাজ্যখনৰ নাৰী সমাজৰ যথেষ্ট শক্তি আৰু সম্ভাৱনা আছে। সেই সম্ভাৱনাক বিকাশই তুলি শ্ৰেষ্ঠতা প্ৰতিপন্ন কৰাৰ বাবে কৰ্ম পথাৰত দৃঢ়তাৰে নিজৰ পৰিচয় দাঙি ধৰিব লাগিব। সফলতাৰ নতুন অভিলেখ স্থাপন কৰি আমাৰ ৰাজ্যখনক দেশ তথা বিশ্বৰ সন্মুখত তুলি ধৰিব লাগিব।' আজি সৰুসজাই ত্ৰীড়া প্ৰকল্প চৌহদত ৰাজ্য চৰকাৰৰ পঞ্চায়ত আৰু গ্ৰামোন্নয়ন বিভাগে আয়োজন কৰা মহিলা সমাৰোহ-২০২১ ত 'বিস্তাৰিত কনকলতা মহিলা সৱলীকৰণ যোজনা', 'জীৱিকা সখী এক্সপ্ৰেছ', 'আইদেউ সন্দিকৈ মহিলা সন্মান আঁচনি', 'মুখ্যমন্ত্ৰীৰ দিব্যাংগজন আত্মনিৰ্ভৰ আঁচনি'ৰ শুভাৰম্ভ কৰি এই উপলক্ষে আয়োজিত সভাত মুখ্য অতিথি হিচাপে ভাষণ প্ৰদান কৰি মুখ্যমন্ত্ৰী সৰ্বানন্দ সোণোৱাল এইদৰে কয়।

মুখ্যমন্ত্ৰীয়ে কয় যে ৬ হাজাৰ বছৰীয়া ভাৰতীয় সভ্যতা-সংস্কৃতিৰ মূল্যবোধ অটুট ৰাখি ৰাজ্য চৰকাৰে নিষ্ঠাৰে অগ্ৰসৰ হৈছে। ভাৰতবৰ্ষৰ বুকুত এখন আদৰ্শ সমাজ প্ৰতিষ্ঠা কৰিব লাগিলে নাৰী সমাজক সকলো দিশতে সমভাৱে আগুৱাই নিব লাগিব। স্বামী বিবেকানন্দ আৰু ঋকবেদৰ উদ্ধৃতি দি মুখ্যমন্ত্ৰীয়ে কয় যে নাৰীৰ প্ৰতি উপযুক্ত সন্মান প্ৰদান কৰিলে এখন সমাজ শক্তিশালী হয়। সেইবাবে ৰাজ্য চৰকাৰে মহিলা সমাজক দ্ৰুততাৰে আগুৱাই নিয়াৰ বাবে বিভিন্ন পদক্ষেপ গ্ৰহণ কৰিছে। তেওঁ কয় যে নাৰীৰ ভিতৰত থকা শক্তিক উজ্জীৱিত কৰিব পাৰিলে এখন ৰূপান্তৰৰ সমাজ নিৰ্মাণ সম্ভৱ। অসমৰ মহিলা আত্ম-সহায়ক গোটসমূহে কম সময়ৰ ভিতৰতে সফলতা আহৰণ কৰিবলৈ সক্ষম হৈছে। নিজৰ উৎপাদিত সামগ্ৰীত মূল্য সংযোজন কৰি গ্ৰাহকক আকৰ্ষিত কৰিবলৈ সক্ষম হৈছে। দেশ আৰু বিদেশত অসমৰ মহিলা আত্ম-সহায়ক গোটসমূহে উৎপাদন কৰা সামগ্ৰীয়ে যথেষ্ট চাহিদা লাভ কৰিবলৈ সক্ষম হৈছে।



জনসংযোগ, অসম
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ
প্ৰেছ বাৰ্তা

মুখ্যমন্ত্ৰীয়ে কয় যে আত্মনিৰ্ভৰ অসম নিৰ্মাণ কৰাৰ ক্ষেত্ৰত অসমে অগ্ৰণী ভূমিকা ল'ব লাগিব। মহিলাসকলে উপাৰ্জন বৃদ্ধিৰ জৰিয়তে স্বাৱলম্বী হ'লে এটা পৰিয়াল উপকৃত হোৱাৰ লগতে বাৰ্ষিক পৰিকল্পনাত সফলতা লাভ কৰিব পৰা যায়। ৰাজ্যৰ ৫৮ হাজাৰ মহিলা আত্ম-সহায়ক গোটত ৯১৫ কোটি টকাৰ ব্যৱসায় কৰি নিজৰ সামৰ্থ্যক প্ৰকাশ কৰিছে।

কংগ্ৰেছৰ ৫৫ বছৰীয়া শাসনকালত অসম তথা উত্তৰ-পূৰ্বাঞ্চল অৱহেলিত হৈ আছিল। সেইবাবে উন্নয়নৰ যাত্ৰাপথত মহিলাসকলে শক্তিশালীভাৱে আত্মপ্ৰকাশ কৰিব পৰা নাছিল। বৰ্তমানৰ ৰাজ্য চৰকাৰে মহিলাৰ দক্ষতা বিকাশৰ বাবে লোৱা পদক্ষেপসমূহে নাৰী সমাজৰ মানসিকতাৰ পৰিৱৰ্তন সাধন কৰিছে। প্ৰধানমন্ত্ৰী নৰেন্দ্ৰ মোদীয়ে 'বেটী বচাও, বেটী পঢ়াও' কাৰ্যসূচী গ্ৰহণ কৰি ভাৰতত নাৰী সৱলীকৰণৰ এক শক্তিশালী যাত্ৰা আৰম্ভ কৰে। নাৰীৰ যোগ্যতা, দক্ষতা, সততা আৰু বিশ্বাসযোগ্যতাৰ প্ৰতি আন্তৰিকতাৰে সহযোগ আগবঢ়ালে দেশ তথা ৰাষ্ট্ৰৰ প্ৰগতি ত্বৰাণিত হয়। আজিৰ এই প্ৰতিযোগিতামুখী যুগত উঠি অহা প্ৰজন্মক উপযুক্ত শিক্ষাৰে শিক্ষিত কৰি মানৱীয় চেতনা বিকাশই তুলিব লাগিব বুলিও তেওঁ কয়। প্ৰধানমন্ত্ৰী নৰেন্দ্ৰ মোদীয়ে অসমীয়া নাৰীয়ে প্ৰস্তুত কৰা গামোচা কান্ধত লৈ মৰ্যাদা প্ৰদান কৰিছে। ইয়াৰ ফলত অসমে আজি দেশ আৰু বিদেশত এক নতুন প্ৰতিচ্ছবি কঢ়িয়াই আনিবলৈ সক্ষম হৈছে বুলিও মুখ্যমন্ত্ৰীয়ে কয়। কেন্দ্ৰ আৰু ৰাজ্য চৰকাৰে অসমৰ উদ্যোগ আৰু ব্যৱসায়-বাণিজ্যৰ সম্প্ৰসাৰণৰ বাবে বিভিন্ন পদক্ষেপ গ্ৰহণ কৰিছে। এই পদক্ষেপসমূহৰ জৰিয়তে মহিলা সমাজক আগবাঢ়ি যাবলৈও তেওঁ আহ্বান জনায়। ভাষণ প্ৰসংগত মুখ্যমন্ত্ৰীয়ে যোগীঘোপাত মাল্টি মডেল লজিষ্টিকছ্ পাৰ্ক, কাৰ্গো সেৱা, পথ যোগাযোগ ব্যৱস্থাৰ উন্নয়ন সাধনৰ বিষয়ে উল্লেখ কৰি তেওঁ মহিলা সমাজক কঠোৰ পৰিশ্ৰমৰ জৰিয়তে বিকাশৰ গতি আৰু অধিক ত্বৰাণিত কৰিবলৈ আহ্বান জনায়।

সভাত ভাষণ প্ৰদান কৰি পঞ্চায়ত আৰু গ্ৰামোন্নয়ন বিভাগৰ মন্ত্ৰী নৱ কুমাৰ দলেই কয় যে মহিলাই যাতে স্বনিৰ্ভৰশীল আৰু মৰ্যাদা সহকাৰে জীয়াই থাকিব পাৰে তাৰ বাবে নাৰীৰ সৱলীকৰণৰ বিভিন্ন আঁচনি ৰাজ্য চৰকাৰে গ্ৰহণ কৰিছে। গ্ৰাম্য অৰ্থনীতি টনকিয়াল কৰাৰ ক্ষেত্ৰত নাৰী সমাজে গুৰুত্বপূৰ্ণ ভূমিকা গ্ৰহণ কৰি আহিছে। বহনক্ষম বিকাশৰ বাবে উৎপাদনশীল মানসিকতাৰে আগুৱাই লৈ যোৱাৰ বাবে ৰাজ্য চৰকাৰে পদক্ষেপ গ্ৰহণ কৰিছে বুলিও তেওঁ কয়। মন্ত্ৰীগৰাকীয়ে লগতে কয় যে নাৰী সৱলীকৰণক দৃঢ়তাৰে আগুৱাই নিয়াৰ বাবে ৰাজ্য চৰকাৰে আজি 'বিস্তাৰিত কনকলতা মহিলা সৱলীকৰণ যোজনা'ৰ অধীনত আত্ম-সহায়ক গোটলৈ ৫০ হাজাৰ টকাকৈ ৰাজ সাহায্য আৰু ২৫ হাজাৰ টকাকৈ ঘূৰ্ণীয়মান পুঁজি, 'জীৱিকা সখী এক্সপ্ৰেছ'ৰ জৰিয়তে জীৱিকা সখীলৈ দুচকীয়া বাহন প্ৰদান, 'আইদেউ সন্দিকৈ মহিলা সন্মান আঁচনি'ৰ অধীনত অবিবাহিত তথা বিবাহ বিচ্ছেদ হোৱা মহিলালৈ ৩০০ টকাকৈ মাহিলী পেঞ্চন আৰু 'মুখ্যমন্ত্ৰীৰ দিব্যাংগজন আত্মনিৰ্ভৰ আঁচনি'ৰ জৰিয়তে সাহায্য প্ৰদান কৰিছে। এই আঁচনিসমূহৰ জৰিয়তে মহিলাসকলৰ সৰ্বাংগীন উত্তৰণৰ পথ প্ৰশস্ত হ'ব বুলিও মন্ত্ৰীগৰাকীয়ে কয়।

সভাত ভাষণ প্ৰদান কৰি কৃষিমন্ত্ৰী অতুল বৰাই কয় যে স্বাধীনতাৰ পিছত প্ৰথমবাৰৰ বাবে বৰ্তমানৰ ৰাজ্য চৰকাৰে মহিলা সৱলীকৰণৰ বাবে শক্তিশালী পদক্ষেপ লৈছে। অসমীয়া নাৰীয়ে ত্যাগ আৰু



জনসংযোগ, অসম
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ
প্ৰেছ বাৰ্তা

জাতীয়তাবোধৰ আদৰ্শ প্ৰতিষ্ঠা কৰি গৈছে বুলি উল্লেখ কৰি মন্ত্ৰীগৰাকীয়ে আত্ম-সহায়ক গোটসমূহক চৰকাৰী ধনৰ সঠিক প্ৰয়োগ কৰিবলৈ আহ্বান জনায়।

পঞ্চায়ত আৰু গ্ৰামোন্নয়ন বিভাগৰ আয়ুক্ত হেমন দাসে আদৰ্শী ভাষণ প্ৰদান কৰা আজিৰ এই অনুষ্ঠানত বিভাগৰ প্ৰধান সচিব জে বি একাই আঁচনি কেইখনৰ সম্পৰ্কত বিতংভাৱে আলোকপাত কৰে। অনুষ্ঠানত ৰাজহ আৰু দুৰ্যোগ আৰু ব্যৱস্থাপনা বিভাগৰ মন্ত্ৰী যোগেন মহন, মুখ্যমন্ত্ৰীৰ আইন উপদেষ্টা শান্তনু ভৰালী, বিধায়কসকলক ক্ৰমে অতুল বৰা, ৰমেন্দ্ৰ নাৰায়ণ কলিতা, অশোক শৰ্মা, বিনন্দ কুমাৰ শইকীয়া, নৱনিতা সন্দিকৈ, সুমন হৰিপ্ৰিয়া প্ৰমুখ্যে উচ্চপদস্থ বিষয়া আৰু গণ্য-মান্য ব্যক্তিসকল উপস্থিত থাকে।

আজিৰ এই অনুষ্ঠানত মুখ্যমন্ত্ৰীয়ে দিব্যাংগ সকলৰ বাবে হাতপুথি এখনো উন্মোচন কৰাৰ লগতে বিস্তাৰিত কনকলতা মহিলা সৱলীকৰণ আঁচনি, আইদেউ সন্দিকৈ মহিলা সন্মান আঁচনিৰ হিতাধিকাৰীক প্ৰতীকি চেক প্ৰদান কৰাৰ উপৰি জীৱিক সখী আঁচনিৰ অধীনত স্কুটি প্ৰদান কৰে।

পুংডে:

১১/০২/২০২১